

محترم قارئین!

ghamidi.org کا ملاحظہ کرنے کا شکریہ۔

آپ کی منتخب کردہ تحریر میں ان پیج کا فائٹ استعمال ہوا ہے۔ اگر آپ

کے کمپیوٹر میں ان پیج انسٹال نہیں ہے، تو پہلے ان پیج انسٹال کیجیے۔ شکریہ

دین کی حقیقت

دین کی حقیقت اگر ایک لفظ میں بیان کی جائے تو قرآن کی اصطلاح میں وہ اللہ کی ”عبادت“ ہے۔

عالم کا پروردگار اس دنیا میں اپنے بندوں سے اصلاً جو کچھ چاہتا ہے، وہ یہی ہے۔ ارشاد فرمایا ہے:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ. (الذاریات ۵۱: ۵۶)

”اور جنوں اور انسانوں کو میں نے صرف اس لیے پیدا کیا ہے کہ وہ میری عبادت کریں۔“

قرآن مجید نے جگہ جگہ بڑی وضاحت کے ساتھ بیان کیا ہے کہ خداوند عالم نے اپنے پیغمبر انسان کو

اسی حقیقت سے آگاہ کر دینے کے لیے بھیجے تھے:

وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ، وَاجْتَنِبُوا الطَّاغُوتَ.

”اور ہم نے ہر امت میں ایک رسول اس دعوت کے ساتھ اٹھایا کہ اللہ کی عبادت کرو اور

طاغوت سے بچو۔“ (النحل ۱۶: ۳۶)

اس ”عبادت“ کے معنی کیا ہیں؟ یہ اگر غور کیجیے تو سورہ نحل کی اسی آیت سے واضح ہیں۔ اللہ کی عبادت

کے بالمقابل یہاں طاغوت سے بچنے کی ہدایت کی گئی ہے۔ ’الطاغوت‘ اور ’الشیطان‘ قرآن میں

بالکل ہم معنی استعمال ہوئے ہیں، یعنی جو خدا کے سامنے سرکشی، تمرد اور استکبار اختیار کرے۔ اس کا ضد،

ظاہر ہے کہ عاجزی اور پستی ہی ہے۔ چنانچہ ”عبادت“ کے معنی ائمہ لغت بالعموم اس طرح بیان کرتے

ہیں کہ: ’اصل العبودية الخضوع والتذلل‘، (عبادت اصل میں عاجزی اور پستی ہے)۔ یہ چیز

اگر خدا کی رحمت، قدرت، ربوبیت اور حکمت کے صحیح شعور کے ساتھ پیدا ہو تو اپنے آپ کو بے انتہا محبت اور بے انتہا خوف کے ساتھ اس کے سامنے آخری حد تک جھکا دینے کی صورت اختیار کر لیتی ہے۔ خشوع، خضوع، اذبات، انابت، خشیت، تضرع، قنوت وغیرہ، یہ سب الفاظ قرآن میں اسی حقیقت کی تعبیر کے لیے استعمال ہوئے ہیں۔ یہ دراصل ایک داخلی کیفیت ہے جو انسان کے اندر پیدا ہوتی اور اس کے نہاں خانہ وجود کا احاطہ کر لیتی ہے۔ ذکر، شکر، تقویٰ، اخلاص، توکل، تفویض اور تسلیم و رضا — یہ سب عبد و معبود کے مابین اس تعلق کے باطنی مظاہر ہیں۔ اس کے معنی یہ ہیں کہ بندہ اس تعلق میں اپنے پروردگار کی یاد سے اطمینان حاصل کرتا، اس کی عنایتوں پر اس کے لیے شکر کے جذبات کو اپنے اندر ایک سیل بے پناہ کی طرح اٹھتے ہوئے دیکھتا، اس کی ناراضی سے ڈرتا، اسی کا ہور ہتا، اس کے بھروسے پر جیتا، اپنا ہر معاملہ اس کے سپرد اور اپنے پورے وجود کو اس کے حوالے کر دیتا اور زندگی میں ہر قدم پر اس کی رضا حاصل کرنے کے لیے بے تاب رہتا ہے۔ انسان کے ظاہری وجود میں اس تعلق کا ظہور جن صورتوں میں ہوتا ہے، ان کے بارے میں قرآن کا ارشاد ہے:

”ہماری آیتوں پر تو بس وہی ایمان لاتے ہیں
 جن کا معاملہ یہ ہے کہ جب ان کے ذریعے سے
 انھیں یاد دہانی کی جاتی ہے تو سجدہ ریز ہو جاتے
 ہیں اور اپنے پروردگار کی حمد کے ساتھ اس کی تسبیح
 کرتے ہیں اور سرکشی کا رویہ اختیار نہیں کرتے۔
 ان کے پہلو بستروں سے الگ رہتے ہیں، وہ
 اپنے پروردگار کو خوف و طمع کے ساتھ پکارتے
 ہیں اور جو کچھ ہم نے انھیں بخشا ہے، اس میں

إِنَّمَا يُؤْمِنُ بِآيَاتِنَا الَّذِينَ إِذَا
 ذُكِّرُوا بِهَا، خَرُّوا سُجَّدًا،
 وَسَبَّحُوا بِحَمْدِ رَبِّهِمْ، وَهُمْ لَا
 يَسْتَكْبِرُونَ. تَتَجَافَى جُنُوبُهُمْ
 عَنِ الْمَضَاجِعِ، يَدْعُونَ رَبَّهُمْ
 خَوْفًا وَطَمَعًا، وَ مِمَّا رَزَقْنَاهُمْ
 يُنفِقُونَ. (السجدة: ۳۲-۱۵-۱۶)

سے (اس کی راہ میں) خرچ کرتے ہیں۔“

یہ رکوع و سجود، تسبیح و تحمید، دعا و مناجات اور خدا کی خوش نودی حاصل کرنے کے لیے جان و مال کی قربانی — یہی اصل ”عبادت“ ہے۔ لیکن انسان چونکہ اس دنیا میں اپنا ایک عملی وجود بھی رکھتا ہے، اس وجہ

سے اپنے اس ظہور سے آگے بڑھ کر یہ عبادت انسان کے اس عملی وجود سے متعلق ہوتی اور اس طرح پرستش کے ساتھ اطاعت کو بھی شامل ہو جاتی ہے۔ اس وقت یہ انسان سے مطالبہ کرتی ہے کہ اس کا باطن جس ہستی کے سامنے جھکا ہوا ہے، اس کا ظاہر بھی اس کے سامنے جھک جائے۔ اس نے اپنے آپ کو اندرونی طور پر جس کے حوالے کر دیا ہے، اس کے خارج میں بھی اس کا حکم جاری ہو جائے، یہاں تک کہ اس کی زندگی کا کوئی پہلو اس سے مستثنیٰ نہ رہے۔ دوسرے لفظوں میں یوں کہیے کہ ہر لحاظ سے وہ اپنے پروردگار کا بندہ بن کر رہے۔ ارشاد فرمایا ہے:

يَا أَيُّهَا الَّذِينَ آمَنُوا، ارْكَعُوا
وَاسْجُدُوا، وَاعْبُدُوا رَبَّكُمْ،
وَافْعَلُوا الْخَيْرَ، لَعَلَّكُمْ تُفْلِحُونَ.
”ایمان والو، رکوع کرو اور سجدہ کرو، اور اپنے
پروردگار کے بندے بن کر رہو، اور بھلائی کے
کام کرو تا کہ تم فلاح پا جاؤ۔“
(الحج: ۲۲: ۷۷)

اللہ اور بندے کے درمیان عبد و معبود کے اس تعلق کے لیے یہ عبادت جب مابعد الطبیعیاتی اور اخلاقی اساسات متعین کرتی، مراسم طے کرتی اور دنیا میں اس تعلق کے تقاضوں کو پورا کرنے کے لیے حدود و قیود مقرر کرتی ہے تو قرآن کی اصطلاح میں اسے دین سے تعبیر کیا جاتا ہے۔ اس کی جو صورت اللہ تعالیٰ نے اپنے پیغمبروں کی وساطت سے بنی آدم پر واضح کی ہے، قرآن اسے ”الدین“ کہتا ہے اور اس کے بارے میں انھیں ہدایت کرتا ہے کہ وہ اسے بالکل درست اور اپنی زندگی میں پوری طرح برقرار رکھیں اور اس میں کوئی تفرقہ پیدا نہ کریں۔ سورہ شوریٰ میں ہے:

شَرَعَ لَكُمْ مِنَ الدِّينِ مَا وَصَّىٰ بِهِ
نُوحًا، وَالَّذِي أَوْحَيْنَا إِلَيْكَ،
وَمَا وَصَّيْنَا بِهِ إِبْرَاهِيمَ وَمُوسَىٰ
وَعِيسَىٰ أَنْ أَقِيمُوا الدِّينَ، وَلَا
تَتَفَرَّقُوا فِيهِ. (۱۳: ۲۲)

”اس نے تمہارے لیے وہی دین مقرر کیا ہے
جس کا حکم اس نے نوح کو دیا، اور جس کی وحی
اب ہم نے تمہاری طرف کی ہے اور جس کی
ہدایت ہم نے ابراہیم، موسیٰ اور عیسیٰ کو فرمائی،
اس تاکید کے ساتھ کہ (اپنی زندگی میں) اس
دین کو قائم رکھو اور اس میں تفرقہ پیدا نہ کرو۔“

اس ”عبادت“ کے لیے جو بعد الطبیعیاتی اور اخلاقی اساسات خدا کے اس دین میں بیان ہوئی

ہیں، انہیں قرآن الحکمة اور اس کے مراسم اور حدود و قیود کو ’الکتاب‘ سے تعبیر کرتا ہے:

وَأَنْزَلَ اللَّهُ عَلَيْكَ الْكِتَابَ
وَالْحِكْمَةَ، وَعَلَّمَكَ مَا لَمْ تَكُنْ
تَعْلَمُ، وَكَانَ فَضْلُ اللَّهِ عَلَيْكَ
عَظِيمًا. (النساء: ۱۱۳)

”اور اپنے اوپر اللہ کی عنایت کو یاد رکھو اور اس
’الکتاب‘ اور ’الحکمة‘ کو یاد رکھو جو
اس نے تم پر اتاری ہے، جس کی وہ تمہیں نصیحت
کرتا ہے، اور اللہ سے ڈرتے رہو اور جان لو کہ
اللہ ہر چیز کا جاننے والا ہے۔“

اس ”الکتاب“ کو وہ ”شریعت“ بھی کہتا ہے:

ثُمَّ جَعَلْنَاكَ عَلَىٰ شَرِيعَةٍ مِّنَ
الْأَمْرِ، فَاتَّبِعْهَا وَلَا تَتَّبِعْ أَهْوَاءَ
الَّذِينَ لَا يَعْلَمُونَ. (الجماعہ: ۱۸)

”پھر ہم نے تم کو دین کے معاملے میں ایک
واضح شریعت پر قائم کیا ہے۔ اس لیے تم اسی کی
پیروی کرو اور ان کی خواہشوں کے پیچھے نہ چلو جو
علم نہیں رکھتے۔“

”الحکمة“ ہمیشہ سے ایک ہی ہے، لیکن ”شریعت“ انسانی تمدن میں ارتقا اور تغیر کے باعث البتہ، بہت

کچھ مختلف رہی ہے۔ ارشاد فرمایا ہے:

لِكُلِّ جَعَلْنَا مِنْكُمْ شِرْعَةً وَ
مِنْهَا جَا، وَ لَوْ شَاءَ اللَّهُ لَجَعَلَكُمْ
أُمَّةً وَاحِدَةً. (المائدہ: ۴۸)

”تم میں سے ہر ایک کے لیے ہم نے ایک
شرع و منہاج مقرر کیا ہے، اور اللہ چاہتا تو تم
سب کو ایک ہی امت بنا دیتا۔“

یعنی ہر حال میں اس پر قائم رہو۔ اقامت دین کا صحیح مفہوم یہی ہے۔ تفصیل کے لیے دیکھیے، ہماری کتاب
”برہان“ میں مضمون: ”تاویل کی غلطی“۔

الہامی لٹریچر کا مطالعہ کرنے سے معلوم ہوتا ہے کہ تورات میں زیادہ تر شریعت اور انجیل میں حکمت بیان ہوئی ہے۔ زبور اسی حکمت کی تمہید میں خداوند عالم کی تجہید کا مزمور ہے اور قرآن ان دونوں کے لیے ایک جامع شہ پارہ ادب اور صحیفہ انذار و بشارت کی حیثیت سے نازل ہوا ہے۔ بقرہ و نساء کی جو آیات اوپر نقل ہوئی ہیں، ان میں قرآن سے متعلق یہ حقیقت نہایت واضح الفاظ میں بیان ہوئی ہے۔ تورات و انجیل کے بارے میں اللہ تعالیٰ نے سیدنا مسیح علیہ السلام کے ساتھ قیامت میں اپنا ایک مکالمہ نقل کرتے ہوئے فرمایا ہے:

وَإِذْ عَلَّمْتُكَ الْكِتَابَ وَالْحِكْمَةَ، ”اور جب میں نے تمہیں شریعت اور حکمت،
وَالنُّورَ وَالْإِنجِيلَ. (المائدہ: ۱۱۰) یعنی تورات اور انجیل کی تعلیم دی۔“
”الحکمة“ کی تعبیر جن مباحث کے لیے اختیار کی گئی ہے، وہ بنیادی طور پر دو ہیں:
ایک، ایمانیات۔

دوسرے، اخلاقیات۔

”الکتاب“ کے تحت جو مباحث بیان ہوئے ہیں، وہ یہ ہیں:

- ۱۔ قانون عبادات۔ ۲۔ قانون معاشرت۔ ۳۔ قانون سیاست۔ ۴۔ قانون معیشت۔
- ۵۔ قانون دعوت۔ ۶۔ قانون جہاد۔ ۷۔ حدود و تعزیرات۔ ۸۔ خورد و نوش۔ ۹۔ رسوم و آداب۔
- ۱۰۔ قسم اور کفارہ قسم۔

یہی سارا دین ہے۔ خدا کے جو پیغمبر اس دین کو لے کر آئے، انہیں ”نبی“ کہا جاتا ہے۔ قرآن سے معلوم ہوتا ہے کہ ان میں سے بعض ”نبوت“ کے ساتھ ”رسالت“ کے منصب پر بھی فائز ہوئے تھے۔ ”نبوت“ یہ ہے کہ بنی آدم میں سے کوئی شخص آسمان سے وحی پا کر لوگوں کو حق بتائے اور اس کے ماننے والوں کو قیامت میں اچھے انجام کی خوش خبری دے اور نہ ماننے والوں کو برے انجام سے خبردار کرے۔ قرآن اپنی اصطلاح میں اسے ”انذار“ اور ”بشارت“ سے تعبیر کرتا ہے:

كَانَ النَّاسُ أُمَّةً وَاحِدَةً، فَبَعَثَ ”لوگ ایک ہی امت تھے۔ (انہوں نے
اللَّهُ النَّبِيِّنَ، مُبَشِّرِينَ وَ مُنذِرِينَ. اختلاف کیا) تو اللہ نے نبی بھیجے، بشارت دیتے
(البقرہ: ۲۱۳) اور انذار کرتے ہوئے۔“

”رسالت“ یہ ہے کہ نبوت کے منصب پر فائز کوئی شخص اپنی قوم کے لیے اس طرح خدا کی عدالت بن کر آئے کہ اس کی قوم اگر اسے جھٹلا دے تو اس کے بارے میں خدا کا فیصلہ اسی دنیا میں اس پر نافذ کر کے وہ حق کا غالبہ عملاً اس پر قائم کر دے:

”اور ان کافروں نے اپنے رسولوں سے کہا کہ ہم
تہمیں اس سرزمین سے نکال دیں گے یا تم ہماری
ملت میں واپس آؤ گے۔ تب ان کے پروردگار
نے ان پر وحی بھیجی کہ ہم ان ظالموں کو لازماً ہلاک
کریں گے اور ان کے بعد تمہیں لازماً اس
سرزمین میں بسائیں گے۔“

وَقَالَ الَّذِينَ كَفَرُوا لِرُسُلِهِمْ
لَنُخْرِجَنَّكُمْ مِّنْ أَرْضِنَا أَوْ
لَتَعُوذُنَّ فِي مِلَّتِنَا، فَأَوْحَى إِلَيْهِمْ
رَبُّهُمْ لَنُهْلِكَنَّ الظَّالِمِينَ،
وَلَنُسَكِّنَنَّكُمْ الْأَرْضَ مِنْ
بَعْدِهِمْ. (ابراہیم ۱۳: ۱۳-۱۴)

”بے شک، وہ لوگ جو اللہ اور اس کے رسول
کی مخالفت کر رہے ہیں، وہی ذلیل ہوں گے۔
اللہ نے لکھ رکھا ہے کہ میں غالب رہوں گا اور
میرے رسول بھی۔ بے شک، اللہ قوی ہے، بڑا
زبردست ہے۔“

إِنَّ الَّذِينَ يُحَادُّوْنَ اللَّهَ وَ
رَسُولَهُ، أُولَئِكَ فِي الْأَذِلَّةِ.
كَتَبَ اللَّهُ لَأَغْلِبَنَّ أَنَا وَرُسُلِي،
إِنَّ اللَّهَ قَوِيٌّ عَزِيزٌ.

(المجادلہ ۵۸: ۲۰-۲۱)

رسالت کا یہی قانون ہے جس کے مطابق خاص نبی صلی اللہ علیہ وسلم کے بارے میں قرآن کا ارشاد ہے:

”وہی ہے جس نے اپنے رسول کو ہدایت
اور دین حق کے ساتھ بھیجا کہ اسے وہ (سرزمین
عرب کے) تمام ادیان پر غالب کر دے،
اگرچہ یہ بات (عرب کے) ان مشرکوں کو کتنی
ہی ناگوار ہو۔“

هُوَ الَّذِي أَرْسَلَ رَسُولَهُ بِالْهُدَى
وَدِينِ الْحَقِّ لِيُظْهِرَهُ عَلَى الدِّينِ
كُلِّهِ، وَلَوْ كَرِهَ الْمُشْرِكُونَ.
(الصف ۶۱: ۹)

اس کی صورت یہ ہوتی ہے کہ اللہ تعالیٰ ان رسولوں کو اپنی دینونت کے ظہور کے لیے منتخب فرماتے اور
پھر قیامت سے پہلے ایک قیامت صغریٰ ان کے ذریعے سے اسی دنیا میں برپا کر دیتے ہیں۔ انھیں بتا دیا
جاتا ہے کہ وہ خدا کے ساتھ اپنے میثاق پر قائم رہیں گے تو اس کی جزا اور اس سے انحراف کریں گے تو اس
کی سزا انھیں دنیا ہی میں مل جائے گی۔ اس کا نتیجہ یہ نکلتا ہے کہ ان کا وجود لوگوں کے لیے ایک آیت الہی

بن جاتا ہے اور وہ خدا کو گویا ان کے ساتھ زمین پر چلتے پھرتے اور عدالت کرتے ہوئے دیکھتے ہیں۔ اس کے ساتھ انھیں حکم دیا جاتا ہے کہ حق کی تبلیغ کریں اور اللہ تعالیٰ کی ہدایت بے کم و کاست اور پوری قطعیت کے ساتھ لوگوں تک پہنچادیں۔ قرآن کی اصطلاح میں یہ ”شہادت“ ہے۔ یہ جب قائم ہو جاتی ہے تو دنیا اور آخرت، دونوں میں فیصلہ الہی کی بنیاد بن جاتی ہے۔ چنانچہ اللہ تعالیٰ ان رسولوں کو غلبہ عطا فرماتے اور ان کی دعوت کے منکرین پر اپنا عذاب نازل کر دیتے ہیں۔ نبی صلی اللہ علیہ وسلم کو قرآن مجید میں ’شاهد‘ اور ’شہید‘ اسی بنا پر کہا گیا ہے۔ ارشاد فرمایا ہے:

إِنَّا أَرْسَلْنَا إِلَيْكُمْ رَسُولًا، شَاهِدًا
عَلَيْكُمْ، كَمَا أَرْسَلْنَا إِلَى
فِرْعَوْنَ رَسُولًا. (الزمر ۷۳: ۱۵)

”تمھاری طرف، (اے قریش مکہ)، ہم نے
اسی طرح ایک رسول بھیجا ہے، تم پر شاہد بنا کر،
جس طرح ہم نے فرعون کی طرف ایک رسول
بھیجا۔“

شہادت کا یہ منصب رسولوں کے علاوہ سیدنا ابراہیم علیہ السلام کی ذریت کو بھی عطا ہوا۔ قرآن نے اسی کے پیش نظر انھیں خدا اور اس کے بندوں کے درمیان ایک جماعت ’امۃ و سبطاً‘ قرار دیا اور بتایا ہے کہ اس منصب کے لیے وہ اسی طرح منتخب کیے گئے جس طرح بنی آدم میں سے اللہ تعالیٰ بعض جلیل القدر ہستیوں کو نبوت و رسالت کے لیے منتخب کرتا ہے۔ ارشاد فرمایا ہے:

وَجَاهِدُوا فِي اللَّهِ حَقَّ جِهَادِهِ،
هُوَ اجْتَبَاكُمْ وَمَا جَعَلَ عَلَيْكُمْ
فِي الدِّينِ مِنْ حَرَجٍ، مَلَّةَ أَبِيكُمْ
إِبْرَاهِيمَ. هُوَ سَمَّكُمُ الْمُسْلِمِينَ
مَنْ قَبْلُ وَفِي هَذَا لِيَكُونَ
الرَّسُولُ شَهِيدًا عَلَيْكُمْ وَتَكُونُوا
شُهَدَاءَ عَلَى النَّاسِ. (الحج ۲۲: ۷۸)

”اور اللہ کی راہ میں جدوجہد کرو جیسا کہ
اس جدوجہد کا حق ہے۔ اسی نے تم کو (اس
ذمہ داری کے لیے) منتخب کیا ہے اور دین کے
معاملے میں تم پر کوئی تنگی نہیں رکھی۔ تمھارے
باپ ابراہیم کا طریقہ تمھارے لیے پسند فرمایا
ہے۔ اُس نے تمھارا نام مسلمان رکھا تھا، اس
سے پہلے بھی اور اس (آخری بعثت کے دور)
میں بھی۔ اس لیے (منتخب کیا ہے) کہ رسول تم

پر گواہی دے اور دنیا کے باقی لوگوں پر تم (اس)
دین کی گواہی دینے والے بنو۔“

نبیوں اور رسولوں کے ساتھ اللہ تعالیٰ نے بالعموم اپنی کتابیں بھی نازل فرمائی ہیں، ان کے نزول کا مقصد قرآن مجید میں یہ بیان ہوا ہے کہ حق و باطل کے لیے یہ میزان قرار پائیں تاکہ ان کے ذریعے سے لوگ اپنے اختلافات کا فیصلہ کر سکیں اور اس طرح حق کے معاملے میں ٹھیک انصاف پر قائم ہو جائیں۔ ارشاد فرمایا ہے:

”اور ان (نبیوں) کے ساتھ اپنی کتاب نازل
کی، قول فیصل کے ساتھ تاکہ لوگ جن چیزوں
میں اختلاف کر رہے تھے، ان کے درمیان یہ
ان کے بارے میں فیصلہ کر دے۔“

وَ أَنْزَلَ مَعَهُمُ الْكِتَابَ بِالْحَقِّ
لِيَحْكُمَ بَيْنَ النَّاسِ فِيمَا اخْتَلَفُوا
فِيهِ. (البقرہ: ۲۰۶: ۲۱۳)

”اور ان (رسولوں) کے ساتھ ہم نے اپنی
کتاب، یعنی (حق و باطل کے لیے) میزان
نازل کی تاکہ (اس کے ذریعے سے) لوگ
(حق کے معاملے میں) ٹھیک انصاف پر قائم
ہوں۔“

وَ أَنْزَلْنَا مَعَهُمُ الْكِتَابَ وَالْمِيزَانَ
لِيَقُومَ النَّاسُ بِالْقِسْطِ.
(الحجید: ۵: ۲۵)

نبوت و رسالت کا یہ سلسلہ آدم علیہ السلام سے شروع ہو کر محمد رسول اللہ صلی اللہ علیہ وسلم پر ختم ہوا ہے۔ آپ کے دنیا سے رخصت ہو جانے کے بعد وحی و الہام کا دروازہ ہمیشہ کے لیے بند ہو گیا ہے اور نبوت ختم کر دی گئی ہے۔ چنانچہ لوگوں کو دین پر قائم رکھنے کے لیے ”انذار“ کی ذمہ داری اب قیامت تک اس امت کے علماء ادا کریں گے۔ علماء کی یہ ذمہ داری سورہ توبہ میں اس طرح بیان ہوئی ہے:

”اور سب مسلمانوں کے لیے توبہ ممکن نہ تھا کہ
(اس کام کے لیے) نکل کھڑے ہوتے، لیکن
ایسا کیوں نہ ہو کہ ان کے ہر گروہ میں سے کچھ

وَمَا كَانَ الْمُؤْمِنُونَ لِيَنْفِرُوا
كَآفَّةً، فَلَوْ لَا نَفَرَ مِنْ كُلِّ فِرْقَةٍ
مِّنْهُمْ طَائِفَةٌ لِّيَتَفَقَّهُوا فِي الدِّينِ،

وَلْيُنذِرُوا قَوْمَهُمْ إِذَا رَجَعُوا إِلَيْهِمْ، لَعَلَّهُمْ يَحْذَرُونَ. (۱۲۲:۹)

لوگ نکل کر آتے تاکہ دین میں تفقہ حاصل کرتے، اور اپنی قوم کے لوگوں کو انذار کرتے،

جب (علم حاصل کر لینے کے بعد) ان کی طرف لوٹے، اس لیے کہ وہ بچتے۔“

اس انذار کے لیے اللہ تعالیٰ کی ہدایت ہے کہ یہ قرآن کے ذریعے سے کیا جائے گا۔ فَذَكِّرْ بِالْقُرْآنِ مَنْ يَخَافُ وَعِبِدُ^۵، اور جَاهِدْهُمْ بِهِ جِهَادًا كَبِيرًا کے الفاظ میں قرآن نے اسی کا حکم دیا ہے۔ رسول اللہ صلی اللہ علیہ وسلم اسی بنا پر پوری دنیا کے لیے نذیر ہیں اور علماء درحقیقت آپ ہی کے اس انذار کو لوگوں تک پہنچاتے ہیں: تَبْرَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا^۶۔ چنانچہ فرمایا ہے:

وَأَوْحَىٰ إِلَيَّ هَذَا الْقُرْآنَ لِأُنذِرَكُمْ بِهِ، وَمَنْ بَلَغَ. (الانعام ۶:۱۹)

”اور یہ قرآن میری طرف وحی کیا گیا ہے کہ میں اس کے ذریعے سے تمہیں انذار کروں اور

اُن کو بھی جنہیں یہ پہنچے۔“

اس دین کا نام ”اسلام“ ہے اور اس کے بارے میں اللہ تعالیٰ نے اپنی کتاب میں فرمایا ہے کہ بنی آدم سے وہ اس کے سوا ہرگز کوئی دوسرا دین قبول نہ کرے گا:

إِنَّ الدِّينَ عِنْدَ اللَّهِ الْإِسْلَامُ ... ”اللہ کے نزدیک دین صرف اسلام ہے ...
وَمَنْ يَتَّبِعْ غَيْرَ الْإِسْلَامِ دِينًا، اور جس نے اسلام کے سوا کوئی دوسرا دین چاہا تو
فَلَنْ يُقْبَلَ مِنْهُ، وَهُوَ فِي الْآخِرَةِ میں وہ نامرادوں میں سے ہوگا۔“
مِنَ الْخَاسِرِينَ. (آل عمران ۳:۱۹، ۸۵)

”اسلام“ کا لفظ جس طرح پورے دین کے لیے استعمال ہوتا ہے، اسی طرح دین کے ظاہر کو بھی بعض اوقات اسی لفظ اسلام سے تعبیر کیا جاتا ہے۔ اپنے اس ظاہر کے لحاظ سے یہ پانچ چیزوں سے عبارت ہے:

۵۔ ق ۵۰:۲۵۔ ”سو اس قرآن کے ذریعے سے اُن لوگوں کو نصیحت کرو جو میری وعید سے ڈرتے ہیں۔“

۶۔ الفرقان ۲۵:۵۲۔ ”اسی کے ذریعے سے پورے زور کے ساتھ اُن سے جہاد کرو۔“

۷۔ الفرقان ۲۵:۱۔ ”بڑی بابرکت ہے وہ ذات جس نے یہ فرقان اپنے بندے پر اتارا ہے کہ وہ پورے عالم کے لیے نذیر ہو۔“

۱۔ اس بات کی شہادت دی جائے کہ اللہ کے سوا کوئی الٰہ نہیں اور محمد صلی اللہ علیہ وسلم اس کے رسول ہیں۔

۲۔ نماز قائم کی جائے۔

۳۔ زکوٰۃ ادا کی جائے۔

۴۔ رمضان کے روزے رکھے جائیں۔

۵۔ بیت الحرام کاج کیا جائے۔

قرآن مجید نے جگہ جگہ ان کی تاکید فرمائی ہے۔ رسول اللہ صلی اللہ علیہ وسلم کی ایک حدیث میں یہ ایک

ہی جگہ اس طرح بیان ہوئے ہیں:

”اسلام یہ ہے کہ تم اس بات کی گواہی دو کہ اللہ

کے سوا کوئی الٰہ نہیں اور محمد (صلی اللہ علیہ وسلم)

اُس کے رسول ہیں اور نماز قائم کرو اور زکوٰۃ ادا

کرو اور رمضان کے روزے رکھو، اور بیت الحرام

کاج کرو۔“

الإسلام، ان تشهد ان لا اله الا

الله وان محمداً رسول الله،

وتقيم الصلوة، وتؤتي الزكوة،

وتصوم رمضان، وتحج

البيت. (مسلم، رقم ۸)

دین کا باطن ”ایمان“ ہے۔ اس کی جو تفصیل قرآن میں بیان ہوئی ہے، اس کی رو سے یہ بھی پانچ ہی

چیزوں سے عبارت ہے:

۱۔ اللہ پر ایمان۔

۲۔ فرشتوں پر ایمان۔

۳۔ نبیوں پر ایمان۔

۴۔ کتابوں پر ایمان۔

۵۔ روز جزا پر ایمان۔

سورۃ بقرہ میں ہے:

”رسول اس چیز پر ایمان لایا جو اس کے

پروردگار کی طرف سے اس پر اتاری گئی اور اس

کے ماننے والے بھی۔ یہ سب ایمان لائے اللہ

پر، اُس کے فرشتوں پر، اُس کی کتابوں اور اُس

أَمَّنَ الرَّسُولُ بِمَا أُنزِلَ إِلَيْهِ مِنْ

رَبِّهِ وَالْمُؤْمِنُونَ، كُلُّ أَمَّنَ بِاللَّهِ وَ

مَلَائِكَتِهِ وَكُتُبِهِ وَرُسُلِهِ، لَا نَفَرُوا

بَيْنَ أَحَدٍ مِّن رُّسُلِهِ، وَقَالُوا:

— دین کی حقیقت —

سَمِعْنَا وَأَطَعْنَا، غُفْرَانَكَ رَبَّنَا،
وَالْيَاكَ الْمَصِيرُ. (۲۸۵:۲)

کے رسولوں پر۔ ان کا اقرار ہے کہ ہم اُس کے
پیغمبروں میں کوئی فرق نہیں کرتے۔ ہم نے سنا
اور اطاعت کی۔ پروردگار، ہم تیری مغفرت
چاہتے اور (اس بات پر ایمان رکھتے ہیں کہ
قیامت میں ہم سب کو) تیری ہی طرف پلٹنا
ہے۔“

رسول اللہ صلی اللہ علیہ وسلم نے ایمان باللہ ہی کی ایک فرع — تقدیر کے خیر و شر — کو ان میں
شامل کر کے انھیں اس طرح بیان فرمایا ہے:

الایمان : ان تؤمن باللہ
وملئکتہ و کتبہ و رسلہ و الیوم
الآخر، و تؤمن بالقدر، خیرہ
و شرہ. (مسلم، رقم ۸)

”ایمان یہ ہے کہ تم اللہ کو مانو اور اس کے
فرشتوں، اس کی کتابوں اور اس کے رسولوں کو
مانو، اور آخرت کے دن کو مانو، اور اپنے پروردگار
کی طرف سے تقدیر کے خیر و شر کو بھی۔“

یہ ایمان جب اپنی حقیقت کے اعتبار سے دل میں اترتا اور اس سے اپنی تصدیق حاصل کر لیتا ہے تو
اپنے وجود ہی سے دو چیزوں کا تقاضا کرتا ہے:

ایک عمل صالح،

دوسرے نواصی بالحق، اور نواصی بالصبر۔

ارشاد فرمایا ہے:

وَالْعَصْرُ، إِنَّ الْإِنْسَانَ لِرَبِّهِ لَكْفُورٌ، إِلَّا
الَّذِينَ آمَنُوا وَعَمِلُوا الصَّالِحَاتِ،
وَتَوَاصَوْا بِالْحَقِّ، وَتَوَاصَوْا
بِالصَّبْرِ. (الحصر ۱۰۳:۱-۳)

”زمانہ گواہی دیتا ہے کہ انسان خسارے میں پڑ
کر رہے گا۔ ہاں، مگر وہ نہیں جو ایمان لائے
اور انھوں نے نیک عمل کیے، اور ایک دوسرے کو
حق کی نصیحت کی اور حق پر ثابت قدمی کی نصیحت

کی۔“

”عمل صالح“ سے مراد ہر وہ عمل ہے جو تزکیہ اخلاق کے نتیجے میں پیدا ہوتا ہے۔ اس کی تمام

اساسات عقل و فطرت میں ثابت ہیں اور خدا کی شریعت اسی عمل کی طرف انسان کی رہنمائی کے لیے نازل ہوئی ہے۔

”نواصی بالحق“ اور ”نواصی بالصبر“ کے معنی اپنے ماحول میں ایک دوسرے کو حق اور حق پر ثابت قدمی کی نصیحت کے ہیں۔ یہ حق کو ماننے کا بدیہی تقاضا ہے جسے قرآن نے ”امر بالمعروف“ اور ”نہی عن المنکر“ سے بھی تعبیر کیا ہے، یعنی وہ باتیں جو عقل و فطرت کی رو سے معروف ہیں، اپنے قریبی ماحول میں لوگوں کو ان کی تلقین کی جائے اور جو منکر ہیں ان سے لوگوں کو روکا جائے:

وَالْمُؤْمِنُونَ وَالْمُؤْمِنَاتُ بَعْضُهُمْ
أَوْلِيَاءُ بَعْضٍ، يَأْمُرُونَ بِالْمَعْرُوفِ
وَيَنْهَوْنَ عَنِ الْمُنْكَرِ. (التوبہ: ۷۱)

”اور مومن مرد اور مومن عورتیں، یہ ایک دوسرے کے رفیق ہیں۔ بھلائی کی نصیحت کرتے ہیں اور برائی سے روکتے ہیں۔“

ایمان کا یہ تقاضا ہر مسلمان کو نصیح و خیر خواہی کے جذبے سے پورا کرنا چاہیے۔ دین کی صحیح روح کے ساتھ یہ ذمہ داری اس جذبے کے بغیر کسی حال میں پوری نہیں کی جاسکتی۔ رسول اللہ صلی اللہ علیہ وسلم کا ارشاد ہے:

الدين النصيحة، لله ولكتابه
ولرسوله، ولائمة المسلمين،
وعامتهم. (مسلم، رقم ۵۵)

”دین خیر خواہی ہے۔ اللہ کے لیے، اس کی کتاب کے لیے، اس کے رسول کے لیے، مسلمانوں کے حکمرانوں کے لیے، اور ان کے عوام کے لیے۔“

عام حالات میں ایمان کے تقاضے یہی ہیں، لیکن انسان کو اس کے خارج کے لحاظ سے جو حالتیں اس دنیا میں پیش آسکتی ہیں، ان کی رعایت سے ان کے علاوہ تین اور تقاضے بھی اس سے پیدا ہوتے ہیں:

ایک ہجرت،

دوسرے نصرت،

تیسرے قیام بالقسط۔

بندہ مومن کے لیے اگر کسی جگہ اپنے پروردگار کی عبادت پر قائم رہنا جان جو حکم کا کام بن جائے؛ اسے دین کے لیے ستایا جائے، یہاں تک کہ مسلمان کی حیثیت سے کھلا رہنا ہی اس کے لیے ممکن نہ رہے تو اس کا یہ ایمان اس سے تقاضا کرتا ہے کہ اس جگہ کو چھوڑ کر کسی ایسے مقام کی طرف منتقل ہو جائے جہاں

وہ علانیہ اپنے دین پر عمل پیرا ہو سکے۔ قرآن مجید کی اصطلاح میں یہ ”ہجرت“ ہے اور اپنے آپ کو اس طرح کی صورت حال میں دیکھ کر اس سے گریز کرنے والوں کو اس نے جہنم کی وعید سنائی ہے۔ سورہ نساء میں ہے:

”جن لوگوں کی روحیں فرشتے اس حال میں نکالیں گے کہ (دوسروں کے ڈر سے اپنے ایمان و اسلام کو چھپا کر) وہ اپنی جانوں پر ظلم ڈھائے ہوئے تھے، ان سے وہ پوچھیں گے: یہ تم کس حال میں پڑے رہے؟ وہ جواب دیں گے: ہم اس ملک میں مجبور اور بے بس تھے۔ فرشتے کہیں گے: کیا اللہ کی زمین وسیع نہ تھی کہ تم اس میں ہجرت کر جاتے؟ یہی لوگ ہیں جن کا ٹھکانا

إِنَّ الَّذِينَ تَوَفَّيْنَاهُمُ الْمَلَائِكَةُ ظَالِمِي أَنْفُسِهِمْ، قَالُوا: فِيْمَ كُنْتُمْ؟ قَالُوا: كُنَّا مُسْتَضْعَفِينَ فِي الْأَرْضِ. قَالُوا: أَلَمْ تَكُنْ أَرْضُ اللَّهِ وَاسِعَةً فَتُهَاجِرُوا فِيهَا، فَأُولَئِكَ مَأْوَاهُمْ جَهَنَّمُ، وَسَاءَتْ مَصِيرًا. (۴:۹۷)

جہنم ہے اور وہ بڑا ہی برا ٹھکانا ہے۔“

اسی طرح دین کو اپنے فروغ یا اپنی حفاظت کے لیے اگر کسی اقدام کی ضرورت پیش آجائے تو ایمان کا تقاضا ہے کہ دامے، درمے، سخنے دین کی مدد کی جائے۔ یہاں تک کہ مسلمانوں کے اولوالامر اگر اس مقصد کے لیے کسی وقت جہاد و قتال کا فیصلہ کریں تو ہر بندہ مومن اپنی جان اور اپنا مال اس طرح ان کے حوالے کر دے کہ وہ جس محاذ پر اور جس طرح چاہیں اس سے کام لیں۔ قرآن کی اصطلاح میں یہ اللہ پروردگار عالم کی ”نصرت“ ہے۔ رسول اللہ صلی اللہ علیہ وسلم کو جب مدینہ میں اقتدار حاصل ہو جانے کے بعد اس کی ضرورت پیش آئی اور لوگوں سے جہاد و قتال کا مطالبہ کیا گیا تو قرآن نے ایک موقع پر اس کی دعوت اس طرح لوگوں کو دی:

”ایمان والو، کیا میں تمہیں وہ سودا بتاؤں جو تمہیں ایک دردناک عذاب سے نجات بخشنے گا؟ تم اللہ اور اس کے رسول پر ایمان لاؤ گے اور اپنی جان و مال سے اللہ کی راہ میں جہاد کرو

يَا أَيُّهَا الَّذِينَ آمَنُوا، هَلْ أَدُلُّكُمْ عَلَىٰ تِجَارَةٍ تُنْجِيكُمْ مِنْ عَذَابٍ أَلِيمٍ؟ تَوَمَّنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ

گے۔ یہ تمہارے لیے بہتر ہے، اگر تم سمجھو۔
 (اس کے بدلے میں) اللہ تمہارے گناہ بخش
 دے گا اور تمہیں ان باغوں میں داخل کر دے گا
 جن کے نیچے نہریں بہتی ہوں گی اور وہ عمدہ گھر
 عطا فرمائے گا جو ابد کے نخل زاروں میں ہوں
 گے۔ یہی بڑی کامیابی ہے اور (سنو) وہ چیز بھی
 جس کی تم تمنا رکھتے ہو، یعنی اللہ کی مدد اور وہ فتح
 جو عنقریب ظاہر ہو جائے گی۔ اور اہل ایمان کو،
 (اے پیغمبر)، اس کی بشارت دو۔ ایمان والو، وہم
 اللہ کے مددگار بنو جس طرح کہ عیسیٰ ابن مریم
 نے اپنے حواریوں سے کہا: اللہ کی راہ میں کون
 میرا مددگار ہے؟ حواریوں نے کہا: ہم ہیں اللہ
 کے مددگار۔“

بِأَمْوَالِكُمْ وَأَنْفُسِكُمْ، ذَلِكُمْ خَيْرٌ
 لَّكُمْ، إِنْ كُنْتُمْ تَعْلَمُونَ. يَغْفِرْ لَكُمْ
 ذُنُوبَكُمْ وَيُدْخِلْكُمْ جَنَّاتٍ
 تَجْرِي مِنْ تَحْتِهَا الْأَنْهَارُ وَ
 مَسْكِنٍ طَيِّبَةٍ فِي جَنَّاتٍ عَدْنٍ،
 ذَلِكَ الْفَوْزُ الْعَظِيمُ. وَأُخْرَى
 تُحِبُّونَهَا، نَصْرٌ مِنَ اللَّهِ وَفَتْحٌ
 قَرِيبٌ، وَبَشِيرٌ الْمُؤْمِنِينَ. يَا أَيُّهَا
 الَّذِينَ آمَنُوا، كُونُوا أَنْصَارَ اللَّهِ
 كَمَا قَالَ عِيسَى ابْنُ مَرْيَمَ
 لِّلْحَوَارِيِّينَ: مَنْ أَنْصَارِي إِلَى
 اللَّهِ، قَالَ الْحَوَارِيُّونَ: نَحْنُ
 أَنْصَارُ اللَّهِ. (الصف ۶۱: ۱۰-۱۳)

سلف و خلف میں دین کی حفاظت، بقا اور تجدید و احیاء کے جتنے کام بھی ہوئے ہیں، ایمان کے اسی
 تقاضے کو پورا کرنے کے لیے ہوئے ہیں۔ امت کی تاریخ میں زبان و قلم، تیغ و سناں اور درہم و دینار
 سے دین کے لیے ہر جد و جہد کا ماخذ یہی ”نصرت“ ہے۔ قرآن کا مطالبہ ہے کہ ایمان کا یہ تقاضا اگر کسی
 وقت سامنے آ جائے تو بندہ مومن کو دنیا کی کوئی چیز بھی اس سے عزیز تر نہیں ہونی چاہیے۔ ارشاد فرمایا
 ہے:

”(اے پیغمبر)، ان سے کہہ دو کہ تمہارے باپ
 اور تمہارے بیٹے، اور تمہارے بھائی اور تمہاری
 بیویاں اور تمہارا خاندان، اور تمہارا وہ مال جو تم
 نے کمایا اور وہ تجارت جس کے مندے سے تم
 ڈرتے ہو، اور تمہارے وہ گھر جنہیں تم پسند

قُلْ إِنْ كَانَ آبَاؤُكُمْ وَأَبْنَاؤُكُمْ
 وَإِخْوَانُكُمْ وَأَزْوَاجُكُمْ
 وَعَشِيرَتُكُمْ، وَأَمْوَالٌ اقْتَرَفْتُمُوهَا،
 وَتِجَارَةٌ تَخْشَوْنَ كَسَادَهَا،
 وَمَسْكِنٌ تَرْضَوْنَهَا أَحَبُّ إِلَيْكُمْ

مِّنَ اللَّهِ وَرَسُولِهِ، وَجِهَادٍ فِي سَبِيلِهِ، فَتَرَبَّصُوا حَتَّى يَأْتِيَ اللَّهُ بِأَمْرِهِ، وَاللَّهُ لَا يَهْدِي الْقَوْمَ الْفَاسِقِينَ. (التوبة: ۲۴)

کرتے ہو، تمہیں اگر اللہ سے، اس کے رسول سے اور اس کی راہ میں جہاد سے زیادہ عزیز ہیں تو انتظار کرو، یہاں تک کہ اللہ اپنا فیصلہ صادر کر دے اور (جان لو کہ) اس طرح کے بدعہدوں کو اللہ راہ یاب نہیں کرتا۔“

پھر اس عالم میں انسان کے جذبات، تعصبات، مفادات اور خواہشیں اگر دین و دنیا کے کسی معاملے میں اسے انصاف کی راہ سے ہٹا دینا چاہیں تو یہی ایمان تقاضا کرتا ہے کہ بندۂ مومن نہ صرف یہ کہ حق و انصاف پر قائم رہے، بلکہ یہ اگر گواہی کا مطالبہ کریں تو جان کی بازی لگا کر ان کا یہ مطالبہ پورا کرے۔ حق کہے، حق کے سامنے سر تسلیم خم کرے۔ انصاف کرے، انصاف کی شہادت دے اور اپنے عقیدہ و عمل میں حق و انصاف کے سوا کبھی کوئی چیز اختیار نہ کرے۔ یہ ”قیام بالقسط“ ہے اور قرآن مجید میں اس کا حکم اس طرح بیان ہوا ہے:

يَا أَيُّهَا الَّذِينَ آمَنُوا، كُونُوا قَوَّامِينَ بِالْقِسْطِ، شُهَدَاءَ لِلَّهِ، وَلَوْ عَلَىٰ أَنْفُسِكُمْ أَوِ الْوَالِدِينَ وَالْأَقْرَبِينَ، إِنْ يَكُنْ غَنِيًّا أَوْ فَقِيرًا فَاللَّهُ أَوْلَىٰ بِهِمَا، فَلَا تَتَّبِعُوا الْهَوَىٰ أَنْ تَعْدِلُوا، وَإِنْ تَلَوَّآ أَوْ تَعْرَضُوا، فَإِنَّ اللَّهَ كَانَ بِمَا تَعْمَلُونَ خَبِيرًا. (النساء: ۱۳۵)

”ایمان والو، انصاف پر قائم رہنے والے بنو، اللہ کے لیے اس کی شہادت دیتے ہوئے، اگرچہ اس کی زد خود تمہاری اپنی ذات، تمہارے والدین اور تمہارے اقربا ہی پر پڑے۔ کوئی امیر ہو یا غریب، اللہ ہی دونوں کے لیے احق ہے۔ اس لیے تم خواہش نفس کی پیروی نہ کرو کہ حق سے ہٹ جاؤ اور اگر اسے بگاڑو گے یا اعراض کرو گے تو یاد رکھو کہ اللہ تمہارے ہر عمل سے باخبر ہے۔“

يَا أَيُّهَا الَّذِينَ آمَنُوا، كُونُوا قَوَّامِينَ لِلَّهِ، شُهَدَاءَ بِالْقِسْطِ، وَلَا يَجْرِمَنَّكُمْ شَنَاؤُ قَوْمٍ عَلَىٰ أَلَّا

”ایمان والو، عدل پر قائم رہنے والے بنو۔ اللہ کے لیے اس کی شہادت دیتے ہوئے، اور کسی قوم کی دشمنی تمہیں اس طرح نہ ابھارے

تَعْدِلُوا، اِعْدِلُوا هُوَ اَقْرَبُ
لِلتَّقْوَى، وَاتَّقُوا اللَّهَ، إِنَّ اللَّهَ
خَبِيرٌ بِمَا تَعْمَلُونَ. (المائدہ: ۸)

کہ تم عدل سے پھر جاؤ۔ عدل کرو، یہ تقویٰ
سے زیادہ قریب ہے اور اللہ سے ڈرتے رہو۔
بے شک، اللہ تمہارے ہر عمل سے باخبر ہے۔“

ایمان کا یہی تقاضا ہے جس کے پیش نظر رسول اللہ صلی اللہ علیہ وسلم لوگوں سے اس بات پر بیعت
لیا کرتے تھے کہ: نَقُولُ بِالْحَقِّ اَيْنَمَا كُنَّا، لَا نَخَافُ فِي اللَّهِ لَوْمَةَ لَائِمٍ، (ہم جہاں ہوں
گے، ہمیشہ حق کہیں گے اور اللہ کے معاملے میں کسی ملامت کرنے والے کی ملامت کی کوئی پروا نہ کریں
گے)۔ یہاں تک کہ آپ نے فرمایا:

افضل الجهاد كلمة عدل عند
سلطان جائر. (ابن ماجہ، رقم ۴۰۱۱)

”حق و انصاف کی بات ایک بڑا جہاد ہے،
جب وہ ظالم حکمران کے سامنے کہی جائے۔“

اس دین کا جو مقصد قرآن میں بیان ہوا ہے، وہ قرآن کی اصطلاح میں ”تزکیہ“ ہے۔ اس کے معنی یہ
ہیں کہ انسان کی انفرادی اور اجتماعی زندگی کو آلائشوں سے پاک کر کے اس کے فکر و عمل کو صحیح سمت میں
نشوونما دی جائے۔ قرآن مجید میں یہ بات جگہ جگہ بیان ہوئی ہے کہ انسان کا نصب العین بہشت بریں اور
’راضیة مرضیة‘ کی بادشاہی ہے اور فوز و فلاح کے اس مقام تک پہنچنے کی ضمانت انھی لوگوں کے لیے ہے
جو اس دنیا میں اپنا تزکیہ کر لیں:

قَدْ اَفْلَحَ مَنْ تَزَكَّى، وَذَكَرَ اسْمَ
رَبِّهِ فَصَلَّى. بَلْ تُؤَثِّرُونَ الْحَيٰوةَ
الدُّنْيَا، وَالْآخِرَةَ خَيْرًا وَّآبَقَى.

” (اس وقت)، البتہ کامیاب ہو ا وہ جس نے
اپنا تزکیہ کیا اور اپنے پروردگار کا نام یاد کیا، پھر
نماز پڑھی۔ (نہیں)، بلکہ تم دنیا کی زندگی کو
ترجیح دیتے ہو، دراصل حالیکہ (آخرت اس کے
مقابلے میں) بہتر بھی ہے اور پابندار بھی۔“

(الاعلیٰ: ۸۷-۱۳-۱۷)

لہذا دین میں غایت اور مقصود کی حیثیت تزکیہ ہی کو حاصل ہے۔ اللہ کے نبی اسی مقصد کے لیے
مبعوث ہوئے اور سارا دین اسی مقصود کو پانے اور اسی غایت تک پہنچنے میں انسان کی رہنمائی کے لیے
نازل ہوا ہے۔ ارشاد فرمایا ہے:

هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ، يَتْلُوا عَلَيْهِمْ آيَاتِهِ، وَيُزَكِّيهِمْ، وَيُعَلِّمُهُمُ الْكِتَابَ وَالْحِكْمَةَ. (الجمعة: ۲:۶۲)

”وہی ذات ہے جس نے ان امیوں میں ایک رسول انہی میں سے اٹھایا ہے جو ان پر اس کی آیتیں تلاوت کرتا ہے اور ان کا تزکیہ کرتا ہے اور (اس کے لیے) انہیں شریعت اور حکمت کی تعلیم دیتا ہے۔“

اس دین پر عمل کے لیے جو رویہ اس کے ماننے والوں کو اختیار کرنا چاہیے، وہ ”احسان“ ہے۔ احسان کے معنی کسی کام کو اس کے بہترین طریقے پر کرنے کے ہیں۔ دین میں جب کوئی عمل اس طرح کیا جائے کہ اس کی روح اور قالب دونوں پورے تو ازن کے ساتھ پیش نظر ہوں، اس کا ہر جز بہ تمام و کمال ملحوظ رہے اور اس کے دوران میں آدمی اپنے آپ کو خدا کے حضور میں سمجھے تو اسے ”احسان“ کہا جاتا ہے۔ اللہ تعالیٰ کا ارشاد ہے:

وَمَنْ أَحْسَنُ دِينًا مِّمَّنْ أَسْلَمَ وَجْهَهُ لِلَّهِ، وَهُوَ مُحْسِنٌ، وَاتَّبَعَ مِلَّةَ إِبْرَاهِيمَ حَنِيفًا. (النساء: ۴:۱۲۵)

”اور اس سے بہتر دین کس شخص کا ہو سکتا ہے جو اپنے آپ کو اللہ کے حوالے کر دے، اس طرح کہ وہ ”احسان“ اختیار کرے اور ملت ابراہیم کی پیروی کرے جو بالکل یکسو تھا۔“

نبی صلی اللہ علیہ وسلم نے اپنے بلوغ اسلوب میں اس کی وضاحت اس طرح فرمائی ہے:

”احسان“ یہ ہے کہ تم اللہ کی عبادت اس طرح کرو گویا تم اُسے دیکھ رہے ہو۔ اس لیے کہ اگر تم اسے نہیں دیکھ رہے تو وہ تو تمہیں دیکھ رہا ہے۔“

الاحسان، ان تعبد اللہ کانک تراہ، فان لم تکن تراہ، فانہ یراک. (مسلم، رقم ۸)